

L-Arċipriet Saviour Montebello

minn Dr. Mark Said

Saviour Montebello (1762–1809) kien Duttur Malti fit-Teoloġija, Professur tal-Filosofija fl-Università ta' Malta, u Arċipriet ta' Bormla. Wara li Napuljun ħakem lill-Gżejjer Maltin fl-1798, Montebello kellu sehem attiv fir-reżistenza Maltija kontra l-Francizi biswit raġal twelidu ż-Żejtun. Wara li l-Ingliżi keċċew lill-Francizi minn Malta, kien l-ewwel persuna maħtur biex imexxi l-istudju tal-Filosofija fl-Università ta' Malta. Okkupa dik il-kariga għal kważi erba' snin, fejn prinċipalment għallem il-logika u l-metafiziċa. Kellu jirrinunzja għal dik il-kariga meta gie maħtur Arċipriet ta' Bormla, l-aħħar persuna li kellu dik il-kariga għaliex wara dik il-parroċċa giet elevata għall-Kollegġjata mmexxija mill-Arċiprieti. Dam arċipriet għal ħames snin biss minħabba li miet f'età bikrija ta' 46 sena.

II-Hajja.

It-twelid u l-formazzjoni

Saviour Montebello, bin Ġużeppi u Katerina nee Caruana, twieled iż-Żejtun fid-9 ta' Ġunju, 1762. Il-ġenituri tiegħu żżewwġu fil-Knisja Parrokkjali taż-Żejtun fis-26 ta' Settembru, 1752, u Saver kien ir-raba' wild tagħhom minn sitta. Tgħammed fl-istess jum ta' meta twieled fil-Knisja Parrokkjali taż-Żejtun mill-Viċi Arċipriet Dun Ġużepp Saliba, u msemmi Saver, Ċikku Xavier u Twanny. Il-parrini tiegħu kienu Joseph Buttigieg, bin Luqa u Rozi nee Bugeja, it-tnejn miż-Żejtun.

Fl-1781, fl-età ta' dsatax-il sena, Montebello daħal fis-Seminarju Arċiveskovili fil-Furjana sabiex jistudja għal qassis. Kif kienet id-drawwa dak iż-żmien, familta ddonatu b'patrimonju li seta' jhallas l-ispejjeż li għamel. Dan kien magħmul minn erba' propjetajiet: biċtejn raba' fl-inħawi Tas-Silg limiti taż-

Żejtun, u żewġ binjiet fil-qalba taż-Żejtun. Dak il-patrimonju ġie għal ftit żmien fdat f'idejn Michael Pulis, żewġ oħt il-kbira ta' Montebello, Maria.

Montebello ġie ordnat qassis fl-1787, sitt snin wara li kien beda, mill-Isqof allura Carmelo Scicluna, li kien Isqof bejn l-1875 u l-1888. Imbagħad, Montebello xaktarx ingħatalu xogħol pastorali fi hdan il-Parrocċa Żejtunija. B'danakollu, huwa kompla jistudja għad-Dottorat fit-Teologija. Dan l-istudju għamlu Malta, fil-Collegium Melitense fil-Belt. Sal-1797, għaxar snin wara l-ordinazzjoni tiegħu, kien diġà kiseb id-Dottorat tiegħu fit-Teologija.

Ir-rabtiet familjari.

Montebello kellu rabtiet mill-qrib ma' familju. Kuginuh, Giuseppe Montebello (1713–1833), minn Hal-Tarxien, kien iben iz-ziju ta' Montebello, Pietru, negozjant stabbilit. Kien il-“Capo di Casal Tarxien”, elett min-nies t'hemm sabiex jirrapreżentahom f'kwistjonijiet amministrattivi. Matul il-ħakma Franciża f'Malta (1798), intgħazel biex jagħmel parti mill-kumitat li jamministra it-tmax-il municipalità maħluqa minn Napuljun, li kienu jinkludu Hal Tarxien, iż-Żejtun, Haż-Żabbar u Hal Għaxaq. Tlett xhur biss wara, b'danakollu, Montebello kien imdeffes sew fir-reżistenza organizzata tal-Maltin kontra l-Franciżi bejn il-1798 u l-1800. Bħala Kap tal-gvern lokali temporanju f'Hal-Tarxien, ġie mahtur “capo battaglione” b'responsabilitajiet operazzjonali f'dawk l-inħawi. Flimkien m'oħrajn, ikkontribwixxa finanzjarjament għall-isforzi tal-gwerra li damet sentejn, u ankè ddona, lejliet il-Milied tal-1798, sehem imdaqqs ta' ġidu bil-għan li jinkisbu il-qamh u provvisti oħra minn Sqallija biex jittaffa n-nuqqas t'ikel li kien hemm minħabba r-rewwixta. Meta l-Ingliżi temporanjament ħadu f'idejhom il-kontroll tal-Gzejjer Maltin minflok il-Kummissjoni Franciża Repubblikana, Giuseppe intgħazel min-nies ta' Hal-Tarxien fit-18 ta' Frar, 1799, biex ikun Kap tal-lokalità tagħhom, u b'hekk parti mill-Kongress Nazzjonali maħluq mir-rappreżentant tal-gvern proviżorju Inġliż, Alexander Ball. Aktar tard, Giuseppe

inħatar “Logotenente di Governo” ta’ Ħal Tarxien. Wara, meta l-Ingliżi ufficjalment saru ħakkiema ta’ ġensna, u qasmu l-gzejjer tagħna f’sitt distretti, Giuseppe inħatar Viċi Luogo Tenent tad-distrett magħmul minn Ħal Tarxien, Raħal Ġdid, iż-Żejtun, Ħaż-Żabbar, il-Gudja u Ħal Luqa. Dan kien fit-28 ta’ Ġunju, 1815. Id-dar tiegħu f’Ħal-Tarxien, mibnija minn flejjes governattivi bħala kumpens għal sehmu fir-rewwixta, għadha hemm sal-lum u bosta turisti iżuruha.

Qarib ieħor importanti, Giuseppe Pulis Montebello (1783–1855), kien in-neputi ta’ Montebello. Kien miż-Żejtun u kien joqgħod il-Belt flimkien ma’ martu Taljana Carlotta Bertelli. Għal bosta snin, Giuseppe għex Livorno, l-Italja, fejn iżżewweġ. Kellhom tal-anqas hamest itfal. Huwa u martu qagħdu Malta għal għaxar snin biss, u marru lura Livorno ftit xhur qabel il-mewt ta’ Giuseppe fl-1855. Kien negozjant ferm sinjur u benestant. Huwa wkoll kien ġie elett fl-Assemblea Nazzjonali (1849–54). Kien ferm popolari mal-votanti, u kiseb l-akbar għadd ta’ voti popolari. Aħna nafu bi tlett xogħlijiet letterarji tiegħu. Fl-1824 ippubblika “Chtieb il Kari Yau Dahla’al ilsien Malti” (Ktieb dwar il-qari bil-Malti inkella Dahla għall-Ilsien Malti); fl-1826 “Trattat Fuq l’Obblighi Tal-Bniedem” (Trattat dwar id-Dmirijiet tal-Bniedem); u fl-1847 “Rendiconto pratico del Campo Esperimentale dell’Est” (Il-Prattici ta’ tal-Kamp Sperimentali fil-Lvant). L-ewwel tnejn huma meqjusa bħala li kienu l-ewwel kotba miktuba kollha kemm huma bl-ilsien Malti.

Ir-reżistenza.

Flimkien ma’ bosta oħrajn, inkluż zijuh Giuseppe, bejn l-1798 u l-1800 Montebello kien parti mir-rewwixta Maltija kontra l-Franċiżi. Kien stazzjonat fiż-Żejtun u ta sehmu fi ħdan tim ta’ ġellieda tar-reżistenza. Xogħolhom kien li jinterċettaw kull manuvra mit-truppi inkella lejn it-truppi Franċiżi assedjati ġewwa l-Belt, mit-triq li kienet tagħti għall-Kottonera min-naħa tal-lvant, kif ukoll li jorganizzaw u jqassmu l-provvisti f’dawk l-inħawi. Minkejja xi ftit ġlied

– li saħansitra ħalla xi ftit imwiet fuq iż-żewġ naħat —l-involvement ta’ Montebello ma jidhirx li kien militari, kif x’uħud donnhom iridu jgħidu, iżda pjuttost ta’ natura loġistika. Fil-fatt, flimkien ma’ tnejn oħra (Luigi Agius, Duttur tad-dritt Kanoniku u Ċivili, u Vincenzo Borg, aktar tard membru fl-Ordni ta’ San Mikiel u San Ġorġ) Montebello serva bħala “consultore legale” (avukat) taħt il-kmand ta’ Giuseppe Abela. Il-Kwartieri Ġenerali kienu jinsabu f’San Ġużepp fil-Ħamrun, taħt il-kmand ġenerali ta’ Saverio Caruana (1759–1847). Caruana kien Monsinjur li studja l-filosofija taħt Mikiel Xerri. Kien professur tal-filosofija u tal-matematika fis-seminarju Arciveskovili fl-Imdina u aktar tard maħtur Isqof ta’ Malta (1831–47).

Il-Professur tal-Filosofija

Wara li l-Franċiżi ċedew fil-5 ta’ Settembru, 1800, Montebello inġatar professur fil-fakultà tal-filosofija fl-Università ta’ Malta. Il-fakultà kienet ġiet sospiża minn Napuljun fit-18 ta’ Ġunju, 1798, iżda reġgħet twaqqfet mill-Ingliżi, preċiżament minn Alexander Ball. Fil-5 ta’ Novembru, 1800, Montebello intgħazel biex ikun professur tal-loġika u metafizika b’onorarju ta’ mitejn skud kull sena. Intgħazel għal din il-kariga mir-rettur li kien għadu kemm inġatar, Saverio Caruana, il-qassis kmandant militari ta’ Montebello ftit żmien qabel! Dan kollu sar bl-approvazzjoni tal-gvern proviżorju Malti li fih kien hemm ukoll il-kuġin ta’ Montebello, Giuseppe.

Dakinhar tal-ħatra tiegħu fil-5 ta’ Novembru, flimkien mal-professuri l-oħra li kienu għadhom kemm inġatru, Montebello żar lir-rettur fid-dar tiegħu l-Belt biex jirringrazzjawh għall-ħatriet. Caruana jlaqqagħhom bl-aħjar mod possibbli u, kif kienet l-użanza fiż-żmien tal-Kavallieri, ilkoll kemm huma baqgħu sejrin lejn il-palazz tal-isqof, Vincenzo Labini, ġewwa l-Belt li mbagħad tahom il-ġurament tal-ħatra. L-għada, professuri, studenti u membri tal-ogħla klassijiet ingabru fis-sala ewlenija tal-Università ta’ Malta l-Belt, fejn l-Agostinjan Vincenzo Thei

(professur tat-teologija morali), għamel diskors solenni ad unur tas-suċċess tal-istudji l-godda. Il-gvernatur Ingliz, Alexander Ball, ukoll kien prezenti għall-okkażjoni. Il-lezzjonijiet bdew gimgħa wara, fit-13 ta' Novembru, wara li tkanta solennement l-innu "Veni Creator Spiritus" fil-kappella tal-Università l-Belt. Imbagħad kull professur mar fil-klassi tiegħu u għamlu lezzjoni pubblika.

Ix-xogħol akkademiku ta' Montebello fl-Università kien ta' sagħtejn fil-gimgħa. Żvilupp helu kien meta fit-13 ta' Marzu, 1802, il-Gvernatur Ball reġa' dahhal id-drawwa li jingħataw it-titoli akkademiċi biex b'hekk ingħata aktar piż lil din l-istituzzjoni akkademika. Fix-xahar ta' wara, saret l-ewwel ċerimonja tal-għoti tat-titoli lill-gradwati taht il-ħakma Ingliza. Minħabba dan, x'aktarx, ffit xhur wara, fil-5 ta' Mejju, 1802, ingħatat zieda fil-pagi tal-professuri universitarji, inkluż Montebello, minn mitejn għal tlett mitt skud fis-sena mill-Kummissarju Ċivili Ingliz, Charles Cameron. Wara dan l-episodju ma jidhirx li kien hemm xi haġa oħra t'importanza fl-Università sas-sena 1813, ferm wara l-epoka ta' Montebello hemm.

L-Arcipriet.

Fl-1804, Montebello kellu jhalli l-fakultà tal-filosofija malli gie mahtur mill-Isqof Vincenzo Labini Arcipriet ta' "Civitatis Cospiquæ" (Bormla). Fit-3 t'Ottubru ta' dik is-sena, lahaq warajh fl-Università l-Professur tal-letteratura umanistika u segretarju tal-Università, Peter Mallia, Duttur tad-dritt kanoniku u ċivili.

Montebello inħatar Vigarju (jew "Parochus praelectus") ta' Bormla fit-23 ta' Ġunju, 1804, u minnufih mar joqgħod hemm flimkien m'ohtu Vincenza. Ha pussess ufficjali tal-Parroċċa (bħala "Parochus et Rector") fis-26 ta' Lulju. Kien is-sittax-il Arcipriet ta' Bormla minn meta din saret parroċċa fil-15 ta' Settembru, 1586. Izda kif seħhew l-affarijiet, huwa wkoll kien l-aħħar arcipriet tagħha għaliex fil-1822, waqt li s-suċċessur ta' Montebello kien għadu arcipriet hemm, il-Parroċċa saret Kolleggjata b'Digriet tal-Papa Piju VII.

Minbarra d-dmirijiet soliti pastorali bhala arcipriet, f'Bormla huwa waqqaf, f'Mejju tal-1805, il-Konfraternità ta' Sant' Agata u, ftit xhur wara, fil-15 ta' Settembru, 1805, il-Konfraternità ta' San Mikiel.

Il-Mewt

Montebello serva t'arcipriet għal hames snin. Sfortunatament, miet habta u sabta u qabel il-waqt f'daru f'Bormla fit-18 t'April, 1809, seba' ġimgħat qabel ma kien jagħlaq seba' u erbghin sena. Għalkemm l-aħħar magħmudija li għamel kienet biss jumejn qabel mewtu, fis-16 t'April kien wisq marid u bla saħħa biex iqaddes f'quddiesa ta' tiegħ iċcelebrat anqas minn ġimgħa qabel, fil-11 t'April. Haġa stramba hija li l-funeral tiegħu ma ġiex celebrat f'Bormla, kif kienet id-drawwa, imma fil-knisja parrokkjali ta' raħal twelidu, iż-Żejtun, bis-sehem tal-kleru li kienu jaqdu f'Bormla. Aktar stramba kienet li, għal xi raġuni jew oħra, ma ndifexx fiż-Żejtun, iżda ingarr għal darb'oħra lejn il-Belt fejn indifen fil-kripta tal-Knisja Kollegġjata ta' San Pawl Nawfragu, fil-parti mħollija għall-qassisin. Bhala turija ta' ringrazzjament u ħajr lejn il-kleru ta' Bormla, ftit jiem wara l-funeral, fit-23 t'April, oħtu, Vincenza Montebello, iddonat hamsin skud lill-Kollegġjata Bormliża ("collagate per i poveri di Cospicua" – għall-foqra Bormliži). Saru bosta quddies mill-kleru Bormliż għal ruħu fl-anniversarju ta' mewtu fil-hames snin ta' wara, sal-1814. Aktar quddies ġew celebrati għal ruħu mill-kleru taż-Żejtun sa tal-anqas hamsin sena wara, sal-1855, u fis-snin ta' wara, b'talba speċifika ta' Giuseppe Pulis Montebello.

Ix-xogħlijiet.

Nifhem li s'issa ma jidhirx li qatt ġew ippubblikati xi xogħlijiet letterarji ta' Montebello, filosofici jew xort' oħra. X'aktarx iktar le milli iva. Għajb. Tassew nittama li xi darba xi hadd jogħgħbu jieħu l-iżbriga li ifittex dawn ix-xogħlijiet u jipubblikahom f'gabra riċerkata sabiex jagħmel ġieħ misthoqq lil dan il-personalità distinta.

In-noti tal-lezzjonijiet tiegħu dwar il-logika u l-metafiżika, sugġetti li għal erba' snin huwa għallem fl-Università ta' Malta, ma jidhirx li għadhom jeżistu, lanqas indirettament, jiġifieri miżmuma mill-istudenti tiegħu. Jekk jeżistu, hadd għadu ma jaf fejn huma. B'danakollu, jien nġid li jkun relevanti li jingħad li mijiet ta' manuskritti merfugħa fl-arkivju tal-Kollegġjata ta' Bormla – post wiehed fejn probabbilment il-kitbiet ta' Montebello jafu jinsabu – għadhom mhux kkatagolati. Din il-possibilità hija vjaġġ u avventura li qed jistennew lil dak li jkun interessat li jsib hin u jithajjar jagħmilha. Lanqas, per eżempju, ma nafu jekk Montebello qatt għamilx testament.

L-istorja tal-ħajja ta' Saver Montebello hija bħal dik tal-warda zġhira sabiħa mitlufa u mohbija qalb ward sbieħ akbar, jew bħal dik tal-kwiekeb li nintebħu bihom biss sbieħ filgħodu, inkella bħal dik tal-weraq niexfa li waqgħu u jittajjru mar-riħ.

Żgur li hejjet Montebello, flimkien mal-kisbiet u ħiliet tiegħu, għandhom fejn jimlew vojt ieħor fl-istorja kulturali ta' pajjiżna, u partikularment ta' raħal twelidu ż-Żejtun! Tgħid xi hadd għad tassew jidhol għal din il-bieċa xogħol?!